

# అయోని డిల్ల



**నేనీ** కథ యివాళ ఎందుకు రాయటం మొదలు పెట్టానో ఆ కారణమే ఈ కథ. నాకు కథలంటే చాలా యిష్టం. ఆరుబయట ఆకాశం కింద నుంచం వేసుకుని, అమ్మమ్మ పక్కలో పడుకుని పరుగెత్తే చందమామను చూస్తూ అమ్మమ్మ చెప్పే కథలు వింటూ నిద్రపోయేదాన్ని.

వర్షపు రాత్రుల్లో మా అమ్మమ్మ గొంతు చిటపట చినుకుల చప్పుడులోంచి వినబడుతుంటే వెచ్చగా దుప్పటి కప్పుకుని, అది చాలక యింకా అమ్మమ్మ డాక్కులోకి దూరిపోయి కథలు వినేదాన్ని. చలికాలపు రాత్రులన్నీ మా అమ్మమ్మ కథల్లో తెల్ల వారిపోయేవి. ఎండాకాలపు రాత్రులు ఆ కథలకు చాలేవి కావు. నాకు అక్షరాలు రాయటం, చదవటం వచ్చాక తెలుగు వాచకం నా అంతట నేను చదువుకోగలిగినపుడు నేను మొదటి కథ రాశాను. ఆ కథ నాకిప్పుడు గుర్తులేదు. తర్వాత మా నాన్న ఎంతో యిష్టంగా తెచ్చి నా చేత చదివించే "చందమామ" రెండు సంవత్సరాలపాటు చదివాక, నా తొమ్మిదో యేట నేనొక కథ రాసి 'చందమామ' కు పంపాను. అది ఎన్నాళ్ళకీ అచ్చుకాలేదు. ఈ సంగతి ఎవరికీ తెలియదు. మా నాన్నకూ, అమ్మకూ, అమ్మమ్మకూ ఎవరికీ చెప్పలేదు. నా స్నేహితురాలు రాధారాణికి కూడా చెప్పలేదు ఆరేడు నెలల పాటు ఆ కథ అచ్చవుతుందని ఎంతగానో ఎదురు చూశాను. తర్వాత యిక ఆ సంగతి మర్చిపోయాను. ఇప్పుడు ఆ కథ రాసిన మూడేళ్ళ తర్వాత నాకు మళ్ళీ కథ రాయాలనిపించినపుడు ఆ చందమామ కథ గుర్తొచ్చింది. ఆ కథకూ యిప్పుడు నే రాయబోయే కథకూ ఏమీ సంబంధం లేదు.

ఆ కథ ఎంత మంచి కథ. ఆ కథలో మనుషులు ఎంత మంచివాళ్ళు. అందమైన తెల్లని రెక్కలతో తమ మధ్యకు దిగివచ్చిన పక్షి రాజకుమార్తెను ఎంత అపురూపంగా చూసుకున్నారు? ఆమెకు కావలసినవన్నీ యిచ్చారు. ఆమె ఏ లోకం నుండి వచ్చిందో ఆ లోకం వింతలు విని ఆశ్చర్యపోయారు. ఆ చిన్నారి పాప తెల్లని నున్నని రెక్కలనూ, అమాయకమైన సంతోషంతో వెలిగే ఆ పక్షిపాప కళ్ళనూ, మెత్తని ఆ పాప పాదాలనూ, బుల్లి బుల్లి అరచేతులనూ ఎంత యిష్టపడ్డారు. ఆ పాపకు హంస తూలికా తల్పం చేయించారు. పారిజాతం పూలతో దండలు గుచ్చివేశారు. తియ్యని కర్పూర పాయసాలు వండిపెట్టారు. ఇన్ని చేసినా ఆ పాపకు వాళ్ళమ్మ నాన్నల మీద దిగులేసింది. తన లోకం వెళ్ళిపోతానంది. అప్పుడిక అందరూ యేడుస్తూ ఆ పాపను తన లోకం పంపించారు. తన తెల్లని రెక్కలను చాచుకుని, వాటిని అలా అలా కదిలిస్తూ ఆకాశంలోకి ఎగిరిపోయింది ఆ పిట్టపిల్ల.

అంత మంచి కథ రాశాక ఈ కథ రాయటానికి నాకు సిగ్గుగా వుంది. బాధగా వుంది. ఆ కథ నా కల. ఈ కథ నా కథే. తొమ్మిదేళ్ల వయసులో అంత అందమైన కలగన్న నేను-- మూడేళ్ల తర్వాత ఎట్లా మారిపోయానో - నా బతుకు పీడకలగా ఎట్లా మారిపోయిందో నేను అంటే యివాళ అర్థం ఏమిటో అందరికీ చెప్పాలనివుంది. అట్లా చెప్పటం వల్ల నా చుట్టూవున్నవాళ్ళు అర్థం చేసుకునే నేను నిజం కాదనీ - ఈ కథ రాయగలిగిన నేను నిజమైన నేననీ నిరూపించుకోవాలి. అది నా కోరిక. ఆ కోరిక నన్ను ఎంత వేధిస్తున్నదంటే సంవత్సరం నుంచి నేనీ కథ రాయటం కోసమే బతికున్నాను. ఈ కథ రాసి చచ్చిపోతాను.

ఈ కథలో అవసరమైన పదం నాకు దొరికివుంటే- తెలిసివుంటే ఈ కథ సంవత్సరం క్రితమే రాసి ఈ పాటికి చచ్చిపోయేదాన్ని. ఎట్లా రాయాలో తెలియక అయోమయంలో వున్న నాకు అనుకోకుండా ఆ పదం దొరికింది. అవకుశ సినిమాలో పాట రేడియోలో వస్తోంది. నేనూ భాగ్యం అక్కా పడుకుని మాటలు చెప్పకుంటుంటే రేడియోలో "మీరిప్పుడు అవకుశ సినిమాలో పాట వింటారు" అన్నారు. నేను రెండేళ్ళు నించి పాటలు వినటం లేదు. పాటలు చాలా బాగుంటాయి. వాటిల్లో ఏదో మంచితనం వుంటుంది. అందంగా, శుభ్రంగా మనసులోకి తీసుకోగలిగేంత మంచిగా నేను లేనేమో అనే దిగులుతో రెండేళ్ళ నుంచి నేను పాటలు వినటంలేదు. దూరంగా వెళ్తాను. ఇప్పుడూ వెళ్ళబోతుంటే భాగ్యం అక్క ఆపింది. అవకుశ సినిమాలో పాటలు నాకు చాలా యిష్టం. ఆ సినిమా నాలుగైదుసార్లు చూశాను. అప్పుడా పాటలు కొన్ని పాడేదాన్ని కూడా. ఇప్పుడు మర్చిపోయాను. "శ్రీ రాముని చరితమును తెలిపెదమమ్మా - ఘనశీలవతీ సీత కథ వినుడోయమ్మా" పాట సాగుతోంది. భాగ్యం అక్క పాట గురించి సినిమా గురించి చెబుతోంది. రాముడు రావణుడ్ని చంపాడు. "చేరవచ్చు యిల్లాలిని చూసి - శీలపరీక్షను కోరె రఘుపతి" భాగ్యం అక్క కళ్ళనీళ్ళు పెట్టుకుంటూ "బుద్ధిలేని చచ్చినోడు" అని తిట్టింది రాముడ్ని.

"అయోనిజపైనే అనుమానమా? ధర్మమూర్తి రామచంద్రుని యిల్లాలికా ఈ పరీక్ష" "అయోనిజ అంటే ఏంటో" అన్నాను నేను.

"అంటే నాకు తెల్పు - సీత అందర్లా పుట్టలేదు. అందుకని అయోనిజ అంటారు. నాగేటి చాల్లో దొరికింది"

"అందరూ ఎలా పుడ్డారు?"  
భాగ్యం అక్క పడి పడి నవ్వింది. ఇలా అంటూ నా పొట్టమీద చెయ్యి వేసి పిల్లలు పుట్టే మార్గం దాకా ఆ చేతిని నడిపింది.

"ఛీ" అన్నాను నేను నమ్మలేక



CHAITANYA

“ఛీ ఏంటి?-- పిల్లలు అట్లానే పుడతారు. కమల నీళ్ళాడు తున్నపుడు నే చూశా- దాన్ని యోని అంటారు సీత అక్కడ్నించి పుట్టలేదు. అందుకని అయోనిజ. మనందరం యోనిజలం-- సీత అయోనిజ”

భాగ్యం అక్క మళ్ళీ నవ్వింది.

యోని- యోనిజ- అయోనిజ- నాకేంట్ అయిపోతోంది నా తల్లో పెద్దగా నొప్పి లేచింది.

సీత అయోనిజ. నాకట్లా పుట్టటం గురించి ఏమీ తెలియదు. కానీ నేను యిన్నాళ్ళనుంచి కోరుకుంటున్నది యిప్పుడు రాయగలను. నేను 'అయోని'గా పుడితే ఎంత బాగుండేది. ఈ

పదం నాకు ఎంత బాగుందో- 'అయోని' మీకు కోపంగా వుందా? చీదరగా వుందా? అసహ్యంగా వుందా? కానీ మీకు నా కోపం గురించి, చీదర గురించి ఏమీ తెలియదు. తెలిస్తే నా కోరిక తీరాలని దీవిస్తారు మీరంతా చల్లని తల్లులు కదూ-

ఇక చెబుతాను నా కథ. ఆ రోజు- నా మంచిరోజులకు ఆఖరిరోజు. నాకు బాగా గుర్తుంది. మిగిలిన చాలా రోజులు మర్చిపోయాను గానీ ఆ రోజును పనిగట్టుకుని గుర్తుపెట్టుకున్నాను. ఎక్కడ మర్చిపోతానో అనే భయంతో పదే పదే జ్ఞాపకం తెచ్చుకుంటూ వుంటాను. ఆ రోజు జనవరి నాలుగో తారీకు. ఆ రోజుతో పరిక్షలైపోయి సంక్రాంతి శలవలు యిచ్చారు. సంక్రాంతి నెలంతా నేను తెల్లవారు ఝామునే లేచేదాన్ని. నాకు ముగ్గులెయ్యటం సరదా. పెద్ద పెద్ద ముగ్గులు వేసేదాన్ని.

ఆ ముగ్గుల్లో పసుపూ కుంకుమా బంతిపూల రేకులూ చల్లదాన్ని అమ్మమ్మ, అమ్మ గొబ్బెమ్మల గురించి చెబితే వినటమే గాని నేను గొబ్బెమ్మలు పెట్టలేదు. ఆవుపేడ దొరికేది కాదు. ఆ రోజు పాము ముగ్గేశాను. జంట సర్పాలు. ఎంత పొడవున, ఎంత వెడల్పున- ఎన్ని మెలికలు తిరిగి పెనవేసుకున్నాయో. ముగ్గుతా వేశాక నాకే భయం వేసింది. వాటికి ప్రాణం వచ్చి నన్ను గనుక చుట్టుకుంటే అనే వూహవచ్చి భయం పుట్టి యింట్లోకి ఒక్క పరుగు తీశాను. కానీ ఆ పాములు నా ఊహలు పసిగట్టాయూ అన్నట్టు ఆ సాయంత్రం నిజంగానే నన్ను పట్టుకున్నాయి.

ఎట్లాంటి పాములవి-- నల్లగా, పెద్ద పెద్ద పడగల్లాంటి తలల్లో విషం చిమ్ముతూ కార్లో వచ్చాయి. నేను కారు పక్కగా నడిచి వెళ్తున్నాను. చలికాలం కదూ ఆరింటికే చీకటి పడిపోయింది.

నేను పరీక్షలైపోయిన సంతోషంతో, రాధారాణి వాళ్ళింట్లో క్యారమ్స్ ఆటలో ఓడినందుకు వుక్రోషంతో, ఆలస్యమై నందుకు అమ్మ తిడుతుందనే భయంతో నడుస్తున్నాను. కారునల్లని కారు -- తళతళ మెరుస్తోంది. నేను ఆ కారు ఆద్దాల్లో నా నీడ చూసుకుంటూ దాటబోతున్నాను. రెండు పాములు నన్ను చుట్టేసి కార్లోకి లాగేశాయి. నా మీద విషం చిమ్మాయి. నేను చచ్చి పోయాననే అనుకున్నాను.


చచ్చిపోతే ఎంత బాగుండేది నేను చచ్చిపోలేదు. ఈ నాగుబాములు నన్నెత్తుకొచ్చాయని తెలిసింది. అదంతా ఒక నరకం. ఆకలి, భయం, చీకటి వీటికున్న భయంకరమైన అర్థాలు నాకప్పుడే తెలిశాయి. అంతకుముందు ఆకలి వేస్తోందంటే రుచిగా అన్నం తినొచ్చనే ఆనందమే తెలుసు. భయం వేసిందంటే అమ్మ ఒడో, అమ్మమ్మ పోట్లో తెలుసు. చీకటి పడుతోందంటే దీపాలు వెలుగుతాయనీ చందమామ, చుక్కలతో ఆకాశంనిండిపోతుందన్న సంబరమే తెలుసు. ఆకలివేస్తే అన్నం దొరక్క, అన్నంకోసం యేడుస్తుంటే చీకటి గదిలో వేస్తే కలిగే భయం - ఎట్లా చెప్పను దాన్ని గురించి ఆ ఆకలి తీరాలంటే, ఆ చీకటి పోవాలంటే వాళ్ళు చెప్పిన పని చేయాలి. ఒక దున్నపోతులాంటి మగాడు నా మీద పడి నా యోనిని చీల్చాడు.

నాకు స్పృహ పోయింది. రక్తం వరదలైంది.

కానీ అన్నం దొరికింది. నేను తింటున్నది అన్నమో రక్తమో తెలియని స్థితి.

ఇక వారానికి మూడు రోజులు అదే పని నాకు నా 'యోని' ని చూస్తే అసహ్యం. చిన్నప్పుడు 'అమ్మ' 'అమ్మమ్మ' దానిని చాలా జాగ్రత్తగా దాచేవారు. స్నానం చేసేప్పుడు తప్ప నేనైనా చూడలేనుగదా. దానిని గురించి ఏమీ తెలియదు. ఎవరూ చెప్పలేదు. దానిని నేనైనా సరే ముట్టుకోకూడదనీ, ఎవరినీ ముట్టుకోనివ్వకూడదనీ, చూడనివ్వకూడదనీ అమ్మ, అమ్మమ్మ రకరకాలుగా చెప్పారు. అది 'షేమ్! షేమ్!' అని మాత్రం తెలుసు. కానీ నాకు అదంటే యిష్టంగానే వుండేది. ముఖ్యంగా మగపిల్లలను బట్టలేకుండా చూసినప్పుడు నేను ఆడపిల్లనై నందుకూ, నాకు అట్లా కాళ్ళ మధ్యలో వేలాడే అసహ్యమైన తోక లేనందుకు చాలా నిశ్చింతగా అనిపించేది. పెద్ద ప్రమాదం తప్పినట్లనిపించేది. మగపిల్లల మీద జాలి వేసేది. పాపం జీవితాంతం వాళ్ళట్లా ఆ అసహ్యమైన తోక వేళ్ళాడుతుండగా బతకాలిగదా అనుకునేదాన్ని. అంతకుమించి

నువ్ తిన్నప్పుడు ముడివిరా వెధివా..  
నను క్షి క్షి తో - ధస్తున్నా...  
ఓకొచ్చింది...!!



నాకు ఈ అవయవాల గురించి ఏమీ తెలియదు. వాటిపేర్లు కూడా తెలియవు. ఒకసారి రాధారాణి తనకు తెలుసుననీ, నాకు చెప్తాననీ అన్నది కానీ ఎందుకో చెప్పలేదు

ఇక్కడికొచ్చాక నాకు మగవాళ్ళ మీద జాలి పోయింది. వాళ్ళు ఆ తోకను విషం పూసిన కత్తిగా, ఖడ్గమృగపు కొమ్ముగా మార్చగలరని తెలిశాక మగవాళ్ళంటే భయంతో చచ్చిపోతున్నాను.

నాకప్పుడు పదేళ్ళు. వారానికి మూడురోజులు మగవాళ్ళు వచ్చేవాళ్ళు. వాళ్ళకి జబ్బులున్నాయట నన్ను చీలిస్తే వాళ్ళ జబ్బు తగ్గుతుందట. వాళ్ళు రాగానే నాకు ఏడుపు భయం-- ఏడవకూడదు. ఏడిస్తే చీకటి గదిలో పడేసి అన్నం పెట్టకుండా మూడుస్తారు. ఏడవకుండా కళ్ళు మూసుకుందామంటే ఆ మగ వాడు మూసుకోనివ్వడు. చూడమంటాడు నేను చూస్తుంటాను.

అప్పుడు నేను చిన్నపిల్లను కాదు. మనిషిని కాదు ప్రాణి నికూడా కాదేమో ఒక యోనిని అంటే అదొక్కటే ఒక చిన్న కంతను. ఆ కంత కావాలి అక్కడికి వచ్చేవాళ్ళకు. వాళ్ళ రోగాలను అక్కడ పూడ్చి వెళ్ళిపోతారు. నేను, నేను ఎవరు? నేను ఏమిటి? అన్నం కలిపే చేయినా? అన్నం తినే నోరునేనా? అన్నం చేరగానే నిండే పొట్టనేనా? ఈ అన్నం నాకు పెట్టే ఆ యోనే నేనా?

అందరూ నన్ను యోనిగానే చూశారు. నాకు అదంటే అసహ్యం కలిగేలా చేశారు. నేనది కాదు నేను వేరేగా వున్నాను. నాతో మాట్లాడండి. నన్ను మనిషిలా చిన్నపిల్లలా చూడండి-- వినేవాళ్ళెవరున్నారు? అమ్మమ్మ, అమ్మ, నాన్న ఎక్కడున్నారు?

వీళ్ళందరికీ నేనంటే ఒక యోనిని--

మగవాళ్ళు వస్తున్నారంటే నా గుండె కడుపులోకి జారి పోతుంది. మగ గొంతులు కోపంగా అరుస్తున్నా, పెద్దగా నవ్వుతున్నా నా చెవుల్లో ఏవో పేలిపోతున్నట్లుంటాయి. నేను లోలోపలికి ముడుచుకు పోతాను. ఇంకా యింకా నా లోపల ఈ భయం ఎక్కడినుంచి పుడుతోందో ఆ లోపలికి ముడుక్కుపోవాలని చూస్తాను. కానీ ఎంత ముడుచుకుపోయినా నేను వాళ్ళకు కనిపిస్తాను. వాళ్ళనుంచి తప్పించుకుని దాక్కునే స్థలం యింతవరకూ నాకు కనిపించలేదు. చిన్నప్పుడు దాగుడు మూతలాటలో ఓ రోజు నేను పెరట్లో బాత్ రూం వెనక వేసివున్న బొగ్గుల బస్తా చాటున దాక్కున్నాను. ఎవరూ కనిపెట్టలేకపోయారు. ఇంకా వస్తారు- ఇంకా వస్తారని ఎంతసేపు

ఎదురుచూసినా ఎవరూ రాలేదు. చివరికి నాకే భయం వేసి బైటికొచ్చాను. అప్పుడా ఒంటరితనానికి భయం వేసింది గానీ యిప్పుడలా ఎవరికీ కనపడని ప్రదేశం నాకు కనపడితేనా?

ఇక్కడ చాలామంది పెద్దవాళ్ళున్నారు. వాళ్ళు రాత్రిళ్ళు సరదాగా గడుపుతారని అంటారు. భాగ్యం అక్క అంటుంది "సరదాలేదు పాడూ లేదు- పొట్ట తిప్పలు"

నా బాధ భాగ్యం అక్కకు తెలుసు

"పెద్దదానివైతే నీకు అలవాటవుతుందిలే-ఇంత బాధ వుండదు" అని ఏడుస్తుంది.

సంవత్సరాలు గడిచిపోతున్నాయి. నేను పెరుగుతున్నాను పెరుగుతున్న కొద్దీ నా కోరిక కూడా పెరుగుతోంది. ఈ ఒక్క అవయవం లేకుండా పోతే-

భాగ్యం అక్కతో చెబితే నవ్వుతుంది. అది లేకపోతే ప్రపంచమే లేదంది. అంటే బాధతోనే ప్రపంచం వుందా? హింసతోనే ప్రపంచం వుందా?

"ఈ బాధ మనలాంటి వాళ్ళకేగా-- చాలామంది హాయిగా వున్నారుగా. తలిదండ్రుల దగ్గర హాయిగా పెరిగి పెద్దయ్యే పిల్లలకు ఈ బాధ వుండదుగా" అంటుంది భాగ్యం అక్క.

ఏమో- వుండదా? ఏదో ఒక బాధ లేకుండా ఒదుల్తారా అని నాకు అనుమానం. ఐనా మిగిలిన అద్భుతవంతుల సంగతి నాకెందుకు నాకిది ఒద్దు. దీనివల్లనే నన్ను ఎత్తుకొచ్చారు. అసహ్యంగా, మురికి కూపంగా, రోగాల పుట్టుగా చేశారు. నాశరీరం నిండా జబ్బులు తెచ్చిపెట్టారు. నాకు అప్పుడప్పుడూ బైటకు చూస్తే కనిపించే చిన్నారి పాపల్ని చూస్తే కూడా భయం.

వాళ్ళలో ఎవరు నాలాగా మారతారో? ఇట్లాంటి నరకాలు ఎన్ని వున్నాయో- ఎంతమంది పిల్లలు నాలాగా చచ్చిపోవా అనుకుంటున్నారో-- ఇంకెంతమంది నాలా తయారవుతారో? ఇదంతా ఆగాలంటే ఏం చెయ్యాలి?

నాకు మాత్రం వెంటనే అయోనిగా మారాలని వుంది. నా కోరిక అసహ్యంగా వుందనీ, మంచిది కాదనీ మీరు

అనుకుంటుంటే ముందు ఈ హింసను ఆపండి. చిన్ని చిన్ని పాపలను వాళ్ళ యోనుల కోసం ఎత్తుకొచ్చే నాగుబాముల్ని పొడిచి పొడిచి చంపండి. ఈ వ్యాపారాన్ని ఆపండి. అది చేతకాక నన్ను చూసి అసహ్యించుకుంటారు మీరు. నా కథ చీదరగా వుందంటారు.

కానీ మీకు తెలుసా? నేను 'చందమామ' కోసం రాసిన కథలో పక్షుల లోకం నుంచి వచ్చిన రెక్కల పాపాయికి యోని వుందా లేదా అన్న సంగతే రాయలేదు. ఆ పాప అయోనిజా? అయోనా? అన్న ప్రశ్నే రాలేదు. ఆ పాపాయి ఎంత అందమైంది ఆ పాపాయి వచ్చినపుడు లోకం ఎంత మంచిగా వుంది!

అట్లాంటి లోకం వుంటే యిప్పుడూ నాకీ కోరిక వుండేది కాదేమో

ఇప్పుడు నేనా కథ రాస్తే ఆ పాప రెక్కలకు మనుషులు ముళ్ళ తీగలు చుట్టారని రాస్తానా? ఆ పాప అమాయకమైన కళ్ళలో కారంపాడి చల్లారని రాస్తానా? ముద్దబంతి పూవులాంటి ఆ పిట్టపాప ముక్కుని చిదిమేశారని రాస్తానా? వేడి కన్నీటి నదులు ఆ పాప కళ్ళలోంచి పొంగాయని రాస్తానా? ఆ పాప చివరికి బాధ ఏడుపులు కలగలసిన ముద్దగా మారిపోయి ఎగరలేక దుమ్ములో బురదలో పడి చచ్చిపోయిందని రాస్తానా?

ఏమో-- ఎలా రాస్తానో--

ఐనా ఈ అసహ్యమైన కథ తప్ప యిప్పుడు నేనా అందమైన కథ రాయలేను.

ఈ కథ రాశాను గదా-- ఇక చచ్చిపోతాను.

'చందమామ' లో నా కథ అచ్చవుతుందేమోనని ఆరేడునెలలు ఎదురు చూశాను

ఇప్పుడీ కథ ఎక్కడా అచ్చవదు గనక ఎదురు చూడాల్సిన పనిలేదు. వెంటనే చచ్చిపోవచ్చు. చచ్చిపోతున్నాను.

అందరికీ తెలిసిన చిన్నారి శ్వేతకు, గతనెల రోజులుగా హైదరాబాద్ లో లైంగిక అత్యాచారాలకు గురై చనిపోయిన పాపలకు, ప్రపంచవ్యాప్తంగా ఈ లైంగిక వ్యాపారానికి బలైపోతున్న చిన్నారి పాపలందరికీ రక్తపు కన్నీళ్ళతో అంకితమీకథ.

పవన కలక వల్ల... మీవాడు ఫెలయ్యడని -  
మమ్ముల్ని అరెస్ట్ చేస్తాననడం... ఏం జరిగిందండో!

